

ترتیب

6	،	کچھ تو ہوا بھی سر تھی، کچھ تھا ترا خیال بھی
7	،	دوسا حلی نظمیں
8	،	الام حیات لوٹ آئیں
9	،	یوں حوصلہ دل نے ہارا کب تھا
10	،	گھلے گی اس نظم پر چشم تر آہستہ آہستہ
11	،	جواز
12	،	میرالال
12	،	تیری موٹی صورت
13	،	کائنات کے خالق
14	،	اب بھلا چھوڑ کے گھر کیا کرتے
15	،	ہمسفر چھوٹ گئے راہگزر کے ہمراہ
15	،	اک نہ اک روز تو رخصت کرتا
16	،	کسے خبر تھی
17	،	مسیفٹ
19	،	اختیار کی ایک کوشش
19	،	نئے سال کی پہلی نظم
20	،	وقت کے ساتھ عناصر بھی رہے سازش میں
21	،	الزام تھا دیے پہ نہ تقصیر رات کی
22	،	اک لمحہ تو پتھر بھی خوں رو جائے
23	،	وہ
23	،	ساتھ
24	،	اس کی آواز
25	،	سرشاری

- 25 ، آتش بجاں
- 26 ، بے بسی کی ایک نظم
- 27 ، اے رمز بھری رات
- 28 ، بے فیض رفاقت میں شمر کس کے لئے تھا
- 29 ، شاید اس نے مجھ کو تنہا دیکھ لیا ہے
- 29 ، کیا کرے میری مسیحائی بھی کرنے والا
- 30 ، موتی ہار پر روئے ہوئے
- 31 ، ایک وکٹورین شخص سے
- 32 ، میں تیزی رہنے میں خوش ہوں
- 34 ، چین ری ایکشن
- 35 ، مجبوری کی ایک رات
- 36 ، الوداعیہ
- 37 ، دشت و دریا سے گزرنا ہو کہ گھر میں رہنا
- 39 ، دو گھڑی میسر ہو اس کا ہمسفر ہونا
- 40 ، میں ہجر کے عذاب سے انجان بھی نہ تھی
- 41 ، آواز کے ہمراہ سراپا بھی تو دیکھوں
- 42 ، اک شخص کو سوچتی رہی ہیں
- 42 ، دائرہ
- 44 ، دی مسنگ لنک
- 46 ، پھولوں کا کیا ہوگا
- 47 ، سفر کی خواہش کسے نہیں ہے
- 47 ، ہمارا المیہ یہ ہے
- 49 ، عشق میں بھی مرنا اتنا آسان نہیں
- 50 ، جو دھوپ میں رہا نہ روانہ سفر پہ تھا
- 51 ، دشمن کو ہارنے سے بچانا عجیب تھا

- 52 ، یہ کیسا ازن تکلم ہے، جس کی تاب نہ ہو
- 53 ، چراغ مانگتے رہنے کا کچھ سبب بھی نہیں
- 55 ، نوشتہ
- 56 ، فبای الاء ربکما تکذبین
- 58 ، فروغ فرخ زاد کے لیے ایک نظم
- 59 ، پاسبانی پہ اندھیرے کو تو گھر پر رکھا
- 60 ، میں فقط چلتی رہی، منزل کو سر اس نے کیا
- 61 ، پھیلا دیے خود ہاتھ طلب گار کے آگے
- 62 ، عجب مکاں ہے کہ جس میں مکیں نہیں آتا
- 63 ، یوں چاہے خزاں کھڑی ہو دل میں
- 64 ، ایک مشورہ
- 64 ، مجھے مت بتانا
- 65 ، چہ کنم
- 66 ، بے یقینی کی ایک نظم
- 67 ، گھر کے مٹنے کا غم تر ہوتا ہے
- 68 ، عمر کا بھروسہ کیا، پل کا ساتھ ہو جائے
- 69 ، خواب کیا دیکھے کوئی نیند کے انجام کے بعد
- 70 ، دل کا کیا ہے، وہ تو چاہے گا مسلسل ملنا
- 70 ، لفظ بڑھے اور وعدے پھیلے دل کی حکایت ختم ہوئی
- 71 ، بھٹ
- 72 ، انہونی کی ایک دعا
- 74 ، ایک تنہا سیارہ
- 74 ، فرزندِ ز میں سے
- 75 ، دنیا کو تو حالات سے امید بڑی تھی (غزل)
- 76 ، چاند چہروں کے فروزاں تھے کہ ناموں کے گلاب (غزل)

- 77 ، اک صدا پکارے جاتی ہے
- 78 ، ایک خط
- 79 ، جدئی کے بندی خانے میں
- 80 ، ایک سوال ___ دور جا بسنے والوں سے
- 81 ، کریں ترکِ زمیں یا جائیں جاں سے (غزل)
- 83 ، چراغِ میلے سے باہر رکھا گیا وہ بھی (غزل)
- 83 ، نظر بھی آیا، اسے اپنے پاس بھی دیکھا (غزل)
- 85 ، ایک غیر زمینی رات
- 86 ، ایک خوبصورت ڈرائیو
- 86 ، آج کی رات
- 88 ، وہ مجبوری نہیں تھی یہ اداکاری نہیں ہے
- 89 ، مرنے سے بھی پہلے مر گئے تھے
- 90 ، ایک شاعرہ کے لئے
- 92 ، لازم تھا اب کہ ذوق تماشا کو دیکھتی
- 92 ، پھر چاکِ زندگی کو رنو گر ملا کہاں
- 93 ، کچھ فیصلہ تو ہو کہ کدھر جانا چاہیے
- 94 ، خودکلامی

کچھ تو ہوا بھی سرد تھی، کچھ تھا ترا خیال بھی
دل کو خوشی کے ساتھ ساتھ ہوتا رہا ملال بھی

بات وہ آدھی رات کی، رات وہ پورے چاند کی
چاند بھی عین چیت کا اُس پہ ترا جمال بھی

سب سے نظر بچا کے وہ مجھ کو کچھ ایسے دیکھتا
ایک دفعہ تو رُک گئی گردشِ ماہ و سال بھی

دل تو چمک سکے گا کیا، پھر بھی ترش کے دیکھ لیں
شیشہ گرانِ شہر کے ہاتھ کا یہ کمال بھی

اُس کو نہ پاسکے تھے جب دل کا عجیب حال تھا
اب جو پلٹ کے دیکھے، بات تھی کچھ محال بھی

میری طلب تھا ایک شخص وہ جو نہیں ملا تو پھر
ہاتھ دعا سے یوں گرا، بھول گیا سوال بھی

اُس کی سخن طرازیوں میرے لئے بھی ڈھال تھیں
اُس کی ہنسی میں پُھپ گیا اپنے غموں کا حال بھی

گاہ قریب شاہِ رگ، گاہ بعید وہم و خواب
اُس کی رفاقتوں میں رات، ہجر بھی تھا وصال بھی

اُس کے ہی بازوؤں میں اور اُس کو ہی سوچتے رہے
جسم کی خواہشوں پہ تھے روح کے اور جال بھی

شام کی نا سمجھ ہوا پوچھ رہی ہے اک پتا
موج ہوائے کوئے یار کچھ تو مرا خیال بھی

☆

(۲)

دوسا حلی نظمیں

(۱)

پہلے چاند کی نرم مہکتی رات
سبک ساحل کی ٹھنڈک
اور خوش لمس ہوا

تن کی چاہ میں جلنے والی
دو پیاسی روحوں کو ایسے چھونے لگی تھی
جیسے اُن کا دکھ پہچان گئی ہو!

(۲)

جس جذبے پر
دن بھر سورج اپنے ہاتھ رکھے رہتا تھا
شب کے لمس سے ایسے جاگ پڑا تھا
ریت کے دلآرام رفاقت
اور سلگتی تنہائی کے بیچ

سمندر کی بانہوں سے لپٹے ہوئے دو منکر جسم
اپنے آپ سے ہار چکے تھے
رات کا جادو جیت چکا تھا!



آلام حیات ، لوٹ آئیں
آسائشیں مجھ کو کھا نہ جائیں

کیا ایسی تلاش آب و دانہ
پرواز کا لطف بھول جائیں

تو مقتلِ شب سے آرہی ہے
اے صبح! تجھے گلے لگائیں

آسان سہی نہ چھڑ کے رہنا
پر اُس کا سا دل کہاں سے لائیں

جب ہم کسی اور کا ہوئے رزق
کس کے لیے زندگی کمائیں

معلوم ، کہ چھوڑنا ہے اک دن
پھر بھی یہ لگن کہ گھر بنائیں

بستی میں اتر رہا ہے پانی
ہم اور کہاں اتر کے جائیں

پانی ہے ، ہوا ہے ، خلا ہے
ہم اپنے قدم کہاں جمائیں

☆

یوں حوصلہ دل نے ہارا کب تھا
سرطان مرا ستارا کب تھا

لازم تھا گزرنا زندگی سے
بن زہر پیے گزارا کب تھا

allurdubooks.blogspot.com

کچھ پل اُسے اور دیکھ سکتے
اشکوں کو مگر گوارا کب تھا

ہم خود بھی جدائی کا سبب تھے
اُس کا ہی تصور سارا کب تھا

اب اور کے ساتھ ہے تو کیا دکھ
پہلے بھی کوئی ہمارا کب تھا

اک نام پہ زخم کھل اُٹھے تھے
قاتل کی طرف اشارہ کب تھا

آئے ہو تو روشنی ہوئی ہے
اس بام پہ کوئی تارا کب تھا

دیکھا ہوا گھر تھا پر کسی نے
دلہن کی طرح سنوارا کب تھا



گھلے گی اُس نظر پہ چشم تر آہستہ آہستہ
کیا جاتا ہے پانی میں سفر آہستہ آہستہ

کوئی بھی زنجیر پھر واپس وہیں پر لے کے آتی ہے
کٹھن ہو راہ تو پچھٹنا ہے گھر آہستہ آہستہ

بدل دینا ہے رستہ یا کہیں پر بیٹھ جانا ہے
کہ تھکتا جا رہا ہے ہم سفر آہستہ آہستہ

خلش کے ساتھ اس دل سے نہ میری جاں نکل جائے
کھنچے تیر شاسائی مگر آہستہ آہستہ

ہوا سے سرکشی میں پھول کا اپنا زیاں دیکھا
سو جھکتا جا رہا ہے اب یہ سر آہستہ آہستہ



جواز

کتنی سنسان زندگی تھی

سب طاق مرے دیے سے خالی
بے برگ و ثمر بدن کی ڈالی
کھڑکی پہ نہ آکے بیٹھے چڑیا
آنگن میں بھٹک سکے نہ تنلی
سبجوگ کی بے نمو رتوں سے
میں کتنی اداس ہو چلی تھی
آواز کے سیلِ بے پنہ میں
میں تھی، مرے گھر کی خامشی تھی

allurdubooks.blogspot.com

پر دیکھ تو آکے لال میرے
اس کلبہٴ غم میں مجھ کو تیرے
آنے کی نوید کیا ملی ہے
جینے کا جواز مل گیا ہے!



میرالال

میرے زدر آنگن میں
 سرخ پھول کی خوشبو
 نقرئی کرن بن کر
 کاسنی دنوں کی یاد
 سبز کرتی جاتی ہے!



تیری موہنی صورت

ہاں مجھے نہیں پروا
 اب کسی اندھیرے کی
 آنے والی راتوں کے
 سب اداس رستوں پر
 اک چاند ، روشن ہے
 تیری موہنی صورت!



کائنات کے خالق!

کائنات کے خالق

دیکھ تو مرا چہرہ

آج میرے ہونٹوں پر

کیسی مسکراہٹ ہے

آج میری آنکھوں میں

کیسی جگمگاہٹ ہے

میری مسکراہٹ سے

تجھ کو یاد کیا آیا

میری بھگی آنکھوں میں

تجھ کو کچھ نظر آیا

اس حسین لمحے کو

تُو تو جانتا ہوگا

اس سے کی عظمت کو

تُو تو مانتا ہوگا

ہاں__ تراگماں سچ ہے

ہاں__ کہ آج میں نے بھی

زندگی جنم دی ہے!

☆

اب بھلا چھوڑ کے گھر کیا کرتے
شام کے وقت سفر کیا کرتے

تیری مصروفیتیں جانتے ہیں
اپنے آنے کی خبر کیا کرتے

جب ستارے ہی نہیں مل پائے
لے کے ہم شمس و قمر کیا کرتے

وہ مسافر ہی گھلی دھوپ کا تھا
سائے پھیلا کے شجر کیا کرتے

خاک ہی اوّل و آخر ٹھہری
کر کے ذرے کو گھر کیا کرتے

رائے پہلے سے بنالی تُو نے
دل میں اب ہم ترے گھر کیا کرتے

عشق نے سارے سلیقے بخشے
حسن سے کسپ ہنر کیا کرتے

☆

ہم سفر چھوٹ گئے راہگور کے ہمراہ
کوئی منظر نہ چلا دیدہ تر کے ہمراہ

ایسا لگتا ہے کہ پیروں سے لپٹ آئی ہے
ایک زنجیر بھی اسباب سفر کے ہمراہ

اتنا مشکل تو نہ تھا میرا پلٹنا لیکن
یاد آجاتے ہیں رستے بھی تو گھر کے ہمراہ

کس سے تصدیق کروں شہر کی بربادی کی
اب تو قاصد بھی نہیں ہوتے خبر کے ہمراہ

ہم نے جنگل میں بھی پیچھے نہیں مڑ کر دیکھا
کیا عجب عزم بندھا زحمت سفر کے ہمراہ

allurdubooks.blogspot.com ☆

اک نہ اک روز تو رخصت کرتا
مجھ سے کتنی ہی محبت کرتا

سب رتیں آ کے چلی جاتی ہیں
موسم غم بھی تو ہجرت کرتا

بھیڑیے مجھ کو کہاں پاسکتے
وہ اگر میری حفاظت کرتا

میرے لہجے میں غرور آیا تھا
اس کو حق تھا کہ شکایت کرتا

کچھ تو تھی میری خطا ، ورنہ وہ کیوں
اس طرح ترکِ رفاقت کرتا

اور اُس سے نہ رہی کوئی طلب
بس مرے پیار کی عزت کرتا



کسے خبر تھی

(سرُ و دبادہ بنگوی کے لئے ایک نظم)

وہ زرد موسم کی آخری شب
ہجومِ ہم خوابگاہوں میں بیٹھا
بہار کے پہلے پھول کا ذکر کر رہا تھا
اور اپنے گل کے لئے سنہری شگون لینے کو
اس کے کھلنے کا منتظر تھا
کسے خبر تھی

کہ اب کے موسم
بہار کے پہلے پھول کو بھی

شگفت کے معجزے کی خاطر
اُسی کی مٹی کا آسرا تھا!



مِسْفِط ہے

کبھی کبھی میں سوچتی ہوں
مجھ میں لوگوں کو خوش رکھنے کا ملکہ
انتہا کم کیوں ہے
کچھ لفظوں سے، کچھ میرے لہجے سے خفا ہیں
پہلے میری ماں
میری مصروفیت سے
نالایا رہتی تھی

اب یہی گلہ مجھ سے میرے بیٹے کو ہے!
(رزق کی اندھی دوڑ میں رشتے کتنے پیچھے رہ جاتے

ہیں)

جب کہ صورتِ حال تو یہ ہے
میرا گھر

میرے عورت ہونے کی مجبوری کا

پورا لطف اٹھاتا ہے

ہر صبح

میرے شانوں پر

ذمہ داری کا بوجھ لیکن

پہلے سے بھاری ہوتا ہے
 پھر بھی میری پشت پہ
 نااہلی کا کوب
 روز بروز نمایاں ہوتا جاتا ہے!

پھر میرا دفتر ہے
 جہاں تقرر کی پہلی ہی شرط کے طور پہ
 خوداری کا استعفیٰ داخل کرنا تھا
 میں بنجر ذہنوں میں پھول اگانے کی کوشش کرتی ہوں
 کبھی کبھی ہریالی دکھ جاتی ہے

ورنہ

پتھر

بارش سے اکثر ناراض ہی رہتے ہیں
 مراقبیلہ
 میرے حرف میں روشنی ڈھونڈ نکالتا ہے
 لیکن مجھ کو

allurdubooks.blogspot.com اچھی طرح معلوم ہے

ان میں

کسی کی نظریں لفظ پہ ہیں
 اور کسی کی لفظ کی خالق پر
 سارے دائرے میرے پاؤں سے چھوٹے ہیں
 لیکن وقت کا وحشی ناچ
 کسی مقام نہیں رکتا
 رقص کی لے ہر لمحہ تیز ہوئی جاتی ہے
 یا تو میں کچھ اور ہوں

یا پھر

یہ میرا سیارہ نہیں ہے!



اختیار کی ایک کوشش

اگر بن میں رہنا مقدر ہے
 اور یہ اک طے شدہ امر بھی ہے
 کہ ہر بن میں بس بھیڑیے منتظر ہیں مرے
 تو یہ سوچتی ہوں
 کہ اس صورتِ حال میں
 کیوں نہ پھر
 اپنی مرضی کے جنگل میں ہی جا بسوں!

allurdubooks.blogspot.com



نئے سال کی پہلی نظم

اندیشوں کے دروازوں پر
 کوئی نشان لگاتا ہے
 اور راتوں رات تمام گھر پر
 وہی سیاہی پھر جاتی ہے

دُکھ کاشب خوں روز ادھو رارہ جاتا ہے
اور شناخت کا لمحہ بیتا جاتا ہے

میں اور میرا شہر محبت
تاریکی کی چادر اوڑھے
روشنی کی آہٹ پر کان لگائے کب سے بیٹھے ہیں
گھوڑوں کی ٹاپوں کو سُنتے رہتے ہیں!
حدِ سماعت سے آگے جانے والی آوازوں کے ریشم

سے

اپنی ردائے سیاہ پہ تارے کاڑھتے رہتے ہیں
نگشتانے اک اک کر کے چھلنی ہونے کو آئے
اب باری انکشتِ شہادت کی آنے والی ہے
صبح سے پہلے وہ کٹنے سے بچ جائے تو!



allurdubooks.blogspot.com

وقت کے ساتھ عناصر بھی رہے سازش میں
جل گئے پیڑ کبھی دُھوپ کبھی بارش میں

وہ تو اک سادہ و کم شوق کا طالب نکلا
ہم نے ناحق ہی گنویا اُسے آرائش میں

زندگی کی کوئی محرومی نہیں یاد آئی
جب تلک ہم تھے ترے قرب کی آسائش میں

ایک دُنیا کا قصیدہ تھا اگرچہ مرے نام
لطف آتا تھا کسی شخص کی فہمائش میں

اس کی آنکھیں بھی مری طرح سے گرومی کہیں اور
خواب کا قرض بڑھا جاتا ہے اک خواہش میں

☆

الزام تھا دیے پہ نہ تقصیر رات کی
ہم نے تو بس ہوا کے تعلق سے بات کی

ہر صبح جب کہ صبحِ قیامت کی طرح آئے
ایسے میں کون ہوگا جو سوچے ثبات کی

تکلیف تو ہوئی مگر اے ناحنِ ملال
گھلنے لگی گرہ بھی کوئی اپنی ذات کی

زنجیر ہے ، جزیرہ ہے یا شاخِ بے ثمر
اب کون سی لکیر سلامت ہے ، ہات کی

مرنے اگر نہ پائی تو زندہ بھی کب رہی
تنہا کٹی وہ عمر جو تھی تیرے سات کی

پھر بھی نہ میرا قافلہ لٹنے سے بچ سکا

میں نے خبر تو رکھی تھی ایک ایک گھات کی

☆

اک لمحہ تو پتھر بھی خوں رو جائے
جب خوابوں کا سونا مٹی ہو جائے

اک ایسی بارش ہو میرے شہر پہ جو
سارے دل اور سارے درتچے دھو جائے

پہرہ دیتے رہتے ہیں جب تک خدشے
کیسے رات کے ساتھ کوئی پھر سو جائے

بارش اور نمو تو اس کے ہاتھ میں ہیں
مٹی میں پر بچ تو کوئی بو جائے

تین رتوں تک ماں جس کا رستہ دیکھے
وہ بچہ چوتھے موسم میں کھو جائے

☆

وہ

اک لمبے سفر کی دھوپ سر پہ
 آنکھوں میں گلابی رتجوں کی
 ملبوس پہ گرد راستوں کی
 شانوں پہ تھکن مسافتوں کی
 آواز میں جھیل جیسا ٹھہراؤ
 سینے میں چھپائے زخم خنداں
 میلے میں خود اپنے سے پھٹ کے
 دامن مرا تھام کر کھڑا ہے
 بچے کی طرح ملول و مسرور!

☆

allurdubooks.blogspot.com ساتھ

کتنی دیر تک
 املتاس کے پیڑ کے نیچے
 بیٹھ کے ہم نے باتیں کیں
 کچھ یاد نہیں
 بس اتنا اندازہ ہے
 چاند ہماری پشت سے ہو کر
 آنکھوں تک آپہنچا تھا!



اُس کی آواز

کتنی شفاف ہے یہ آواز
چشمے کی طرح سے، جس نے میرے
اندر کے تمام موسموں کو
آئینہ بنا کے رکھ دیا ہے

پتھر ہو کہ پھول ہو کہ سبزہ
تاروں کی برات ہو کہ مہتاب

سورج کا جلال ہو کہ تن میں
خوابوں کی دھنک کھنچی ہوئی ہو
بارش ہو، شفق کھلی ہوئی ہو
ہر رُت کا گواہ اُس کا لہجہ
تہہ تک جسے آنکھ پھو کے آئے

کتنی شفاف ہے یہ آواز!



سرشاری

ہاں یہ وہ موسم تو وہ ہے
کہ جس میں نظر چُپ رہے
اور بدن بات کرتا رہے
اُس کے ہاتھوں کے شبنم پیالوں میں

چہرہ مرا

پھول کی طرح ہلکورے لیتا رہے
پتھڑی پتھڑی

اُس کے بوسوں کی بارش میں

پیہم نکھرتی رہے

زندگی اس جنوں خیز بارش کے شانوں پہ سر کور کھے
رقص کرتی رہے!



allurdubooks.blogspot.com

آتش بجاں

آگ باقی عناصر پہ کچھ ایسے حاوی ہے

کہ جیسے بدن میں

لہو کی جگہ

کوئی سیال آتش رواں ہے

ایک تن دوسرے تن کی خواہش میں

صدیوں سے طے یافتہ کیمیا

بھولتا جا رہا ہے

ایک خواہش ہے جس کے تپاں چاک پر

گھومتا جا رہا ہے
 ایک شعلہ
 کہ مٹی ہو اور پانی کی حد چاٹتا جا رہا ہے
 زندگی جیسے اب صرف اک نام ہے
 جس پہ دل
 جھومتا جا رہا ہے!



بے بسی کی ایک نظم

کیا اُس پہ میرا بس ہے
 وہ پیڑ گھنا
 لیکن کسی اور کے آنگن کا
 کیا پھول مرے
 کیا پھل میرے
 سایہ تک چھونے سے پہلے
 دنیا کی ہر اُنکلی مجھ پر اٹھ جائے گی
 وہ چھت کسی اور کے گھر کی
 بارش ہو کہ دُھوپ کا موسم
 مرے اک اک دن کے دوپٹے
 آنسو میں رنگے
 آہوں میں سُکھائے جائیں گے
 تہہ خانہ غم کے اندر

allurdubooks.blogspot.com

سب جانتی ہوں
 لیکن پھر بھی
 وہ ہاتھ کسی کے ہاتھ میں جب بھی دیکھتی ہوں
 اک پیڑ کی شاخوں پر
 بجلی سی لپکتی ہے
 اک چھوٹے سے گھر کی
 چھت بیٹھنے لگتی ہے!



اے رمز بھری رات

جس صبح کی آواز میں بارش کی کھنک ہو
 اُس دن کا بدن دیکھیے سُریسے ہوا ہو
 جس شام کے ماتھے پہ کھلے وصل کا تازہ
 اُس رات کے اقرار کی کیا صورتیں ہوں گی
 اے بھید بھرے دن مرے

اے رمز بھری رات

یہ ماہ زدہ ، مہر گزیدہ دل وحشی
 پھر کون سے جادو کے اثر میں ہے گرفتار
 برسات کے جلتے ہوئے جنگل کے کنارے
 کس قاف کے باشندے سے ٹھہری ہے ملاقات!



بے فیض رفاقت میں ثمر کس کے لئے تھا
جب دھوپ تھی قسمت میں تو شجر کس کے لئے تھا

پردیس میں سونا تھا تو چھت کس لئے ڈالی
باہر ہی نکلنا تھا تو گھر کس کے لئے تھا

جس خاک سے پھوٹا ہے اسی خاک کی خوشبو
پہچان نہ پایا تو ہنر کس کے لئے تھا

اے مادر گیتی ! تری حیرت بھی بجا ہے
تیرے ہی نہ کام آیا تو سر کس کے لئے تھا

یوں شام کی دہشت سر دشت ارادہ
رکنا تھا ، تو پھر سارا سفر کس کے لئے تھا

allurdubooks.blogspot.com ☆

شاید اُس نے مجھ کو تنہا دیکھ لیا ہے
دُکھ نے میرے گھر کا رستا دیکھ لیا ہے

اپنے آپ سے آنکھ چُرائے پھرتی ہوں میں
آئینے میں کس کا چہرہ دیکھ لیا ہے

اب بھی سنے ہوئے تو ایمان ہے اُس کا
اُس نے ان آنکھوں میں صحرا دیکھ لیا ہے

اُس نے مجھے دراصل کبھی چاہا ہی نہیں تھا
خود کو دے کر یہ بھی دھوکا ، دیکھ لیا ہے

اُس سے ملتے وقت کا رونا کچھ فطری تھا
اُس سے پچھڑ جانے کا نتیجہ دیکھ لیا ہے

رخصت کرنے کے آداب نبھانے ہی تھے
بند آنکھوں سے اُس کا جاتا دیکھ لیا ہے

☆

کیا کرے میری مسیحا بھی کرنے والا
زخم ہی یہ مجھے لگتا نہیں بھرنے والا

زندگی سے کسی سمجھوتے کے باوصف اب تک
یاد آتا ہے کوئی مارنے مرنے والا

اُس کو بھی ہم ترے کوچے میں گزار آئے ہیں
زندگی میں وہ جو لمحہ تھا سنورنے والا

اُس کا انداز سخن سب سے جدا تھا شاید

بات لگتی ہوئی ، لہجہ وہ مگر نے والا

شام ہونے کو ہے اور آنکھ میں اک خواب نہیں
کوئی اس گھر میں نہیں روشنی کرنے والا

دسترس میں ہیں عناصر کے ارادے کس کے
سو بکھر کے ہی رہا کوئی بکھرنے والا

اسی اُمید پہ ہر شام بجھائے ہیں چراغ
ایک تارا ہے سرِ بام اُبھرنے والا
☆

موتی ہار پروئے ہوئے
دن گزرے ہیں روئے ہوئے

نیند مسافر کو ہی نہیں
رستے بھی سوئے ہوئے

جشنِ بہار میں آپہنچے
زخم کا چہرہ دھوئے ہوئے

کبھی نہ کشتِ جاں اُجڑی
خواب تھے ایسے بوئے ہوئے

اس کو پا کر رہتے ہیں
اپنے آپ سے کھوئے ہوئے

آج بھی یونہی رکھے رہے
سارے ہار پروئے ہوئے

کتنی برسائیں گزریں
اُس سے مل کر روئے ہوئے



ایک وکٹورین شخص سے

بجائے اس کے
کہ تم مجھے سینت سینت کر
اپنے دل میں رکھو
الزبتھ دوم کے زمانے میں
عہد وکٹوریا کے آداب سیکھنے میں
اسی طرح زندگی گنوادو،
اور ایک فقرے کی گفتگو کے لئے
یہاں سے وہاں تلک کا ادب کھنگالو
بہار کے پہلے دن کا ہر سال،
میری کھڑکی کے نیچے تنہا کھڑے ہوئے
انتظار کھینچو

بس ایک دن

دفعاً
کہیں سے نکل کے آ جاؤ
اور مجھے
بازوؤں میں اپنے سمیٹ کر
ایڑیوں پہ تم اپنی گھوم جاؤ!



میں تیرے رہنے میں خوش ہوں

عمر کی نصف شب _____

کلبہ جاں کے گونگے کواڑوں پہ یہ

کوئی دستک ہوئی

یا کہ میں نیند میں ڈر گئی

سوچتی ہوں

یہ کیسی محبت ہوئی

جس کی بنیاد میں خوف کے اتنے پتھر رکھے ہیں

کہ لگنے سے پہلے

عمارت کے سارے درپچوں کے شیشے لرز نے لگے ہیں

ایسا لگتا ہے یہ خوف

باہر سے بڑھ کے کہیں میرے باطن میں ہے

اُس کی ذہنی وجاہت کی دہشت

اُس کی خوش روئی کی سانس کو روکنے والی ہیبت

پچھا کرتی ہوئی آنکھ سے میری بے پردہ وحشت

تو باطن کے ڈر کا لبادہ ہیں
 دراصل میں
 اُس کو تسلیم کر کے
 عمر بھر کی کمائی
 اس آزادیِ ذہن و جاں کی
 گنوانا نہیں چاہتی
 اور مجھے یہ خبر ہے
 کہ میں اک دفعہ
 ہاتھ اُس کے اگر لگ گئی تو
 وہ مکھی بنا کے مجھے
 اپنی دیوارِ خواہش سے تاعمر اس طرح چپکائے رکھے
 رہے گا
 کہ میں
 روشنی اور ہوا اور خوشبو کا
 ہر ذائقہ اس طرح بھول جاؤں گی
 جیسے کبھی ان سے واقف نہ تھی
 سو میں تیزی رہنے میں ہی بہت خوش ہوں
 گرچہ یہاں
 رزق اور جال کی سازشیں بے پنہ ہیں
 مگر
 میرے پر تو سلامت رہیں گے



چین ری ایکشن

مجھے تم اچھے لگتے ہو

تمہاری گفتگو میں

بیسویں صدی کی آٹھویں دہائی کو سمجھنے والے ذہن کی

چمک ہے

اور تمہارے لمس میں

وہ گرم تازگی

جو بدن کے سارے موسموں کو سبز رکھتی ہے

تمہارے بازوؤں پہ سر رکھے

chain reaction

میں ذہن اور جسم کا وصال دیکھتی ہوں

(فی زمانہ کس قدر عجیب واقعہ ہے یہ!)

مگر تمہارے اور میرے درمیاں

زمانوں اور عمروں

اور اپنے اپنے طبقے کے مفاد کا جو بُعد ہے

اُسے پھلانگنا ہے

نہ میرے بس میں ہے

نہ تم میں اس کا حوصلہ!

مفاہمت کی گول میز پر

کبھی شمال اور جنوب کے مذاکرات کی طرح

ہماری سب دلیلیں

ایک دوسرے پہ شک کریں گی

اور کبھی جنوب اور جنوب کی غلام بحثِ خام کی طرح سے

ایک دوسرے کے جیٹ باطنی کانیل پرنٹ

ڈھونڈتے رہیں گے ہم!
 سوعافیت اسی میں ہے
 کہ ہم اندھیرے میں رہیں
 اور اپنے اپنے نیوٹرونز سے
 تعلقات ٹھیک رکھیں
 تمہارے اور میرے آنسو ٹوپس
 تابکار نفرتوں کی زد میں ایک بار آگئے
 تو پھر محبتوں کا اختیار سمجھو!



مجبوری کی ایک رات

ہاں اب تم بھی
 اپنے سارے وعدوں
 اور ٹھنڈک پہنچانے والی باتوں کے ہمراہ
 مجھے پیاسا ہی رکھو گے
 یہ جذبے میں بھیگی ہوئی آواز
 مرے ماتھے کو جتنی بار چھوئے گی
 اس کی تپش بڑھ جائے گی
 آہستہ آہستہ
 میرے تن پر ہونے اور پھسلنے والی
 یہ بارش
 یہ آگ
 جس کی ٹھنڈک
 جس کی حدت

اب بھی تمہاری پوروں میں ہے
 میرے شانوں پر سر رکھے
 تم جو یوں آنکھیں موندے کچھ سوچتے ہو
 اس لمحے اس چہرے پر
 کیسی سیرابی، کیا آسودگی تیر رہی ہے

میں نادم ہوں

یہ کیفیت

تمہیں مرے لہجے اور میرے چہرے میں
 کبھی نظر نہیں آئی

جان!

تمہیں شاید نہ خبر ہو
 بعض محبتیں

اپنے بلڈ گروپ میں
 ’اومنی‘ ہوتی ہیں!

allurdubooks.blogspot.com ☆

الوداعیہ

وہ جاچکا ہے
 مگر جڈائی سے قبل کا
 ایک نرم لمحہ
 ٹھہر گیا ہے
 مری ہتھیلی کی پشت پر

زندگی میں
پہلی کا چاند بن کر!

☆

دشت و دریا سے گزرنا ہو کہ گھر میں رہنا
اب تو ہر حال میں ہے ہم کو سفر میں رہنا

دل کو ہر پل کسی جادو کے اثر میں رہنا
خود سے نکلے تو کسی اور کے ڈر میں رہنا

شہر غم! دیکھ، تری آب و ہوا خشک نہ ہو
راس آتا ہے اُسے دیدہ تر میں رہنا

فیصلے سارے اُسی کے ہیں ہماری بابت
اختیار اپنا بس اتنا کہ خبر میں رہنا

کوئی خاطر نہ مدارات نہ تقریب وصال
ہم تو بس چاہتے ہیں تیری نظر میں رہنا

رات بھر چاند میں دیکھا کروں صورت اُسکی
صبح کو اور ہی سودا مرے سر میں رہنا

میں تو ہر چہرے میں اب تک وہی چہرہ دیکھوں

اُس کو ہر روز تماشائے دگر میں رہنا

وہی تنہائی ، وہی دُھوپ ، وہی بے ستمی
گھر میں رہنا بھی ہوا ، راگزر میں رہنا

ٹوٹنا یوں تو مقدر ہے ، مگر کچھ لمحے
پھول کی طرح میسر ہو شجر میں رہنا

ہر ملاقات کے بعد اجنبیت اور بڑھی
اُس کو آئینے ہمیں زعمِ ہنر میں رہنا

گھاس کی طرح جہاں بھوک اُگا کرتی ہو
اتنا آسان نہیں شاخِ ثمر میں رہنا

چاند کی آخری راتوں میں بہت لازم ہے
ایک مٹی کا دیا راگزر میں رہنا

طائرِ جاں کے گزرنے سے بڑا سانحہ ہے
شوقِ پرواز کا ٹوٹے ہوئے پر میں رہنا

کوئی سیفُو ہو کہ میر ہو کہ پروین ، اُسے
راس آتا ہی نہیں چاند نگر میں رہنا

☆

دو گھڑی میسر ہو اس کا ہم سفر رہنا
پھر ہمیں گوارا ہے اپنا در بدر ہونا

اک عذابِ پیہم ہے ایسے دورِ وحشت میں
زندگی کے چہرے پر اپنا چشمِ تر ہونا

اب تو اُس کے چہرے میں بے پناہ چہرے ہیں
کیا عجیب نعمت تھی ورنہ بے خبر ہونا

ہر نگاہ کا پتھر اور میرے بام و در
شہر بے فصیلاں میں، کیا ستم ہے، گھر ہونا

سوچ کے پرندوں کو اک پناہ دینا ہے
دھوپ کی حکومت میں ذہن کا شجر ہونا

allurdubooks.blogspot.com

اُس کے وصل کی ساعت ہم پہ آئی تو جانا
کس گھڑی کو کہتے ہیں خواب میں بسر ہونا

☆

میں ہجر کے عذاب سے انجان بھی نہ تھی
پر کیا ہوا کہ صبح تلک جان بھی نہ تھی

آئے میں گھر مرے، تجھے جتنی جھک رہی
اس درجہ تو میں بے سرو سامان بھی نہ تھی

ایتنا سمجھ چکی تھی میں اس کے مزاج کو
وہ جارہا تھا اور میں حیران بھی نہ تھی

آراستہ تو خیر نہ تھی زندگی کبھی
پر تجھ سے قبل اتنی پریشان بھی نہ تھی

جس جا ملین بننے کے دیکھے تھے میں نے خواب
اُس گھر میں ایک شام کی مہمان بھی نہ تھی

دُنیا کو دیکھتی رہی جس کی نظر سے میں
اُس آنکھ میں مرے لئے پہچان بھی نہ تھی

روتی رہی اگر تو مجبور تھی بہت
وہ رات کاٹنی کوئی آسان بھی نہ تھی

نقدِ وفا کو چشم خریدار کیا ملے
اس جنس کے لئے کوئی دوکان بھی نہ تھی



آواز کے ہمراہ سراپا بھی تو دیکھوں
اے جانِ سخن ! میں ترا چہرا بھی تو دیکھوں

دستک تو کچھ ایسی ہے کہ دل چھونے لگی ہے
اس جس میں بارش کا یہ جھونکا بھی تو دیکھوں

صحرا کی طرح رہتے ہوئے تھک گئیں آنکھیں
دُکھ کہتا ہے، اب میں کوئی دریا بھی تو دیکھوں

یہ کیا کہ وہ جب چاہے مجھے چھین لے مجھ سے
اپنے لئے وہ شخص تڑپتا بھی تو دیکھوں

اب تک تو مرے شعر حوالہ رہے تیرا
میں اب تری رسوائی کا چرچا بھی تو دیکھوں

اب تک جو سراب آئے تھے، انجانے میں آئے
پہچانے ہوئے رستوں کا دھوکا بھی تو دیکھوں



اک شخص کو سوچتی رہی میں
پھر آئینہ دیکھنے لگی میں

اُس کی طرح اپنا نام لے کر
خود کو بھی لگی نئی نئی میں

تُو میرے پنا نہ رہ سکا تو
کب تیرے بغیر جی سکی میں

آتی رہے اب کہیں سے آواز
اب تو ترے پاس آگئی میں

دامن تھا ترا کہ میرا ماتھا
جو داغ بھی تھے مٹاچکی میں

allurdubooks.blogspot.com ☆

دائرہ

کسی نے زندگی اور موت کی سرحد کا نقشہ

وقت کے ہاتھوں سے چھینا ہے

کہاں آبادیاں معدوم ہوتی ہیں

کہاں ویرانیاں یک لخت اُگ آتی ہیں

کس کے علم میں ہوگا

وبا کے خوف سے جب شہر مینورنگ کے باشندگان اُولیں

اور آخری گھر کے کلیں تک
 بھاگ جائیں
 تو بے آواز بے مہکار اور بے لمس گھر
 کچھ نہیں جاتے
 کہیں سے کوئی مکڑی جھانکتی ہے
 پھر درو دیوار اپنی ریشمیں تنہائی سے
 آباد کرتی ہے
 کہیں سے کوئی جھینگر، کوئی مکھی آن پھنستی ہے
 بالآخر عنکبوتی کا رہستی چل نکلتا ہے
 اداسی میں سیاہی رچنے لگتی ہے
 تو قرب و دور سے
 چگاڑیں آتی ہیں
 اور گرتی چھتوں کو تھام لیتی ہیں
 کبوتر منہ میں دا بے کوئی بلی
 اور اُس کو سونگھتا کتا
 کوئی سہا ہوا خرگوش
 اور خرگوش کے پیچھے لپکتا بھیڑیا
 اور بھیڑیے کی پشت پر ایک شیر
 اور پھر شیر کے پیچھے کوئی پیاسا شکاری
 رائفل کی نال اور کھڑکی کے جالے صاف کرتے کرتے
 آنے والی آخری راتوں کی خاطر
 موم ہتی چھوڑ جاتا ہے

یہ مدھم روشنی
 اگلے مسافر کے سفر تک

اور پھر

اگلے مسافر کے ٹھہر جانے، چلے جانے تک

آباد رہتی ہے

یہاں تک کہ

کہیں سے کوئی مکڑی جھانکتی ہے.....

.....



دی مسنگ لنگ لے

عجب ہے ارتقا کے باب کا یہ ذہن افکن مسئلہ

سارے عناصر

اپنی پہلے سے تعین کردہ ہیئت میں

کہیں سے جمع ہوتے ہیں

پھر اُس کے بعد بے حد خاموشی سے

واپسی کے طے شدہ رستوں پہ اک دن چل نکلتے ہیں

ازل سے زندگی کا دائرہ

یونہی سفر میں ہے

عناصر کا تناسب اپنے منظر کے تناظر میں بدلتا ہے

تلاشِ رزق میں گردانِ فصیلِ جسم سے باہر نکل جائے

کبھی سارا ہنر پنچوں میں در آئے

کبھی تلوے ہی جھڑ جائیں

کچھاریں اور بھٹ اور غارا اور اسکائی سکر پیپر

زمین پر پھیلنے جائیں

کبھی آہستہ آہستہ

کبھی یک لخت

اور گا ہے بہ گا ہے

دونوں صورت میں

(ابھی دانشوروں میں یہ سخن کچھ اختلافی ہے)

مگر شجرہ ہمیں مطلوب ہے

جس ذی حشم، ذی شاں قبیلے کا

وہاں آ کر نسب نامہ

گھنے بالوں، مناسب شکل و صورت، قد و قامت تک

پہنچ کر گنگ ہو جاتا ہے

اُس کے بعد پھر بس ایک منزل

ایک لمحہ

ایک صدی

آنکھوں سے اوجھل ہے

حقیقت یہ ہے لیکن

اگر تھوڑی سی سچائی نظر میں گھول کر

اک دن ذرا سا اپنے گرد و پیش کو

ہم دیکھ ڈالیں

تو یہ گم گشتہ حلقہ ایسے روشن ہو

کہ سب کھوئی ہوئی کڑیاں

ہمارے ہاتھ آجائیں!

اگر تھوڑی سی جرأت

اور تنہائی میں آئینہ اٹھا کر دیکھنے کا حوصلہ بھی ہو

تو شاید

اتنی زحمت بھی نہیں کرنی پڑے ہم کو!



..... پھولوں کا کیا ہوگا؟

سنا ہے

تتلیوں پر پھر کوئی حد جاری ہوتی ہے

اگر گل قند ہی شہد کی سب مکھیوں کے گھر پہنچ جائے

تو ان کو گل بہ گل آوارہ گردی کی ہے حاجت کیا

ہوا کی چال بھی کچھ نامناسب ہوتی جاتی ہے

سو تتلی اور مکھی اور ہوا

نامحرموں سے دور رکھی جا رہی ہیں

allurdubooks.blogspot.com مگر یہ بھی کوئی سوچے

کہ پھر پھولوں کا کیا ہوگا

چمن میں ایسے کتنے پھول ہوں گے

کہ جو خود وصل اور خود بار آور ہوں!



سفر کی خواہش کسے نہیں ہے

سفر کی خواہش کسے نہیں ہے
 کوئی پرندوں کی طرح اُڑنے کا آرزو مند ہے
 کوئی ڈاک کے لفافے کی طرح محتاطاً پایہ منزل
 کسی کی پرواز تا افق
 اور کسی کی مکتوب الیہ تک ہے
 یہ اپنے اپنے ارادے اور توشہ سفر پر بھی منحصر ہے!

پرندوں اور جگنوؤں کے اور تیلیوں کے ہمراہ

بھاگنا

بھاگتے رہنا

عجیب رومان تو ہے لیکن

سفر کی لذت تو ہے لیکن

سفر کی لذت کو اپنی پوروں میں

شہد بن کر اترتے دیکھ پائیں گے ہم

کہ جب کہیں پر قیام بھی ہو

اور اس خبر کے لئے

ہوا کی مزاحمت کا

بدن کا ممنون ہونا ہوگا!



ہمارا المیہ یہ ہے

ہمارا المیہ یہ ہے

کہ ہم انکار کے رومان میں

کچھ اس طرح سے مبتلا ہیں

کہ ہر موجود کو
اب صرف ناموجود کہنے میں ہی خوش ہوں گے
بزعم خود
کبھی سقراط بن کر
اور کبھی منصور کے الفاظ
بصری کھیل کی صورت میں
سادہ لوح انسانوں کے آگے
پیش کرتے ہیں
کوئی بھی خود کو ہرگز
والتئیّر اور یار روسو سے تو کم گنتا نہیں ہے!

معافی مانگ کر
ہر شب امیر شہر سے
ہر صبح
گرفٹاری کے حیلے ڈھونڈنا بھی
اپنا خاصا ہے

کبھی سرمایہ داروں
پہلی یا پھر دوسری دنیا کے رجعت گر
سفارت خانوں اور مکروہ بیوروکریٹس کے گھر میں
شرابیں پی کر
خود کر تیسری دنیا کا تیکھا انقلابی نشر کرتے ہیں

مثال سگ گزیدہ
اب کبھی آپ رواں کا دیکھنا ممکن نہیں اپنا
کوئی ہم کو دکھائے بھی تو کیسے

پلوں سے کتنا پانی بہہ چکا ہے!



عشق میں بھی مرنا اتنا آسان نہیں

ذات کو رد کرنا اتنا آسان نہیں

مجھ میں ایسی ہی خامی دیکھی اس نے

ترکِ وفا ورنہ اتنا آسان نہیں

ایک دفعہ تو پاسِ مسیحا کرجائے

زخم کا پھر بھرنا اتنا آسان نہیں

جانے کب شہرت کا زینہ ڈھ جائے

پاؤں یہاں دھرنا اتنا آسان نہیں

مرنے کی دہشت تو سب نے دیکھی ہے

جینے سے ڈرنا اتنا آسان نہیں



جو دھوپ میں رہا نہ روانہ سفر پہ تھا
اُس کے لیے عذاب کوئی اور گھر پہ تھا

چکر لگا رہے تھے پرندے شجر کے گرد
بچے تھے آشیانوں میں ، طوفان سر پہ تھا

جس گھر کے بیٹھ جانے کا دکھ ہے بہت ہمیں
تاریخ کہہ رہی ہے کہ وہ بھی کھنڈر پہ تھا

ہم یاد تو نہ آئیں گے لیکن پھڑکتے وقت
تارہ سا اک خیال تری چشمِ تر پہ تھا

سب زخم کھل اُٹھے تو سبک رنگ ہوں بہت
باقی یہ قرضِ ناحنِ دستِ ہنر پہ تھا

یہ کیا کیا کہ گھر کی محبت میں پڑ گئے
آوارگانِ شب کا تو ہونا سفر پہ تھا

☆

دشمن کو ہارنے سے بچانا عجیب تھا
ترکِ مدافعت کا بہانا عجیب تھا

اک دوسرے کو جان نہ پائے تمام عمر
ہم ہی عجیب تھے کہ زمانہ عجیب تھا

زندہ بچا نہ قتل ہوا طائرِ اُمید
اُس تیرِ نیم کش کا نشانہ عجیب تھا

سُنتے رہے اخیر تلک مہر و ماہ و نجم
اس خاکداں کا سارا فسانہ عجیب تھا

جس راہ سے کبھی نہیں ممکن تیرا گزر
تیرے طلب گروں کا ٹھکانہ عجیب تھا

اب کے تو یہ ہوا ہے کہ میرے بلانے سے
اس زود رنج شخص کا آنا عجیب تھا

کھونا تو خیر تھا ہی کسی دن اُسے مگر
ایسے ہوا مزاج کا پانا عجیب تھا

سب داغ بارشوں کی ہوا میں بچھے رہے
بس دل کا ایک زخم پرانا عجیب تھا

☆

یہ کیسا اذنِ تکلم ہے جس کی تاب نہ ہو
سوال کرنے دیا جائے اور جواب نہ ہو

اگر خلوص کی دولت کے گوشوارے بنیں
تو شہر بھر میں کوئی صاحبِ نصاب نہ ہو

ہرا ہے زخمِ تمنا تو اشک کیسے تھمیں
بہار میلے میں کیوں شرکتِ گلاب نہ ہو

ہمیں تو چشمہٴ حیواں بھی کوئی دکھلائے
تو تجربہ یہ کہے گا ، کہیں سراب نہ ہو

ہماری بے جہتی کا کوئی جواز نہیں
یہ دکھ تو اُن کا ہے جن کی کوئی کتاب نہ ہو

زمین اپنی محبت میں بے غرض تو نہیں
یہ اور بات کہ ہر ہاتھ کا حساب نہ ہو

ایک ایسی تتلی کہ بچے کے لمس سے محروم
وہ نیند جس کے تعاقب میں کوئی خواب نہ ہو

ہے مسئلہ مرے سورج مکھی قبیلے کا
کہ صبح نکلے مگر ساتھ آفتاب نہ ہو

چراغِ طاقِ تمنا میں رکھ کے بھول گئی
دُعا وہ مانگ رہی تھی جو مستجاب نہ ہو

کبھی نہ تنگ ہو اُس پر زمین کا دامن
امیرِ شہر اگر آسماں جناب نہ ہو

ہمارے قحط بھی اور بارشیں بھی پوری ہوں
ہمارے نام کا اب تو کوئی عذاب نہ ہو

سکوتِ خلقِ سمندر کی نیند ہوتا ہے
سکوں نہ جان بظاہر جو اضطراب نہ ہو

یہ چشمِ نم ہے اسے خشک دیکھ بھال کے کر
ہری بھری کوئی بستی ہی زیرِ آب نہ ہو

بس ایک نام کا تارا سدا چمکتا رہے
گلہ نہیں جو مقدر میں ماہتاب نہ ہو

☆

چراغِ مانگتے رہنے کا کچھ سبب بھی نہیں
اندھیرا کیسے بتائیں کہ اب تو شب بھی نہیں

میں اپنے زعم میں اکِ بازیافت پر خوش ہوں

یہ واقعہ ہے کہ مجھ کو ملا وہ اب بھی نہیں

جو میرے شعر میں مجھ سے زیادہ بولتا ہے
میں اُس کی بزم میں اک حرفِ زیرِ لب بھی نہیں

اور اب تو زندگی کرنے کے سو طریقے ہیں
ہم اس کے ہجر میں تنہا رہے تھے جب بھی نہیں

کمال شخص تھا جس نے مجھے تباہ کیا
خلاف اُس کے یہ دل ہوسکا ہے اب بھی نہیں

یہ دستکیں ، یہ مری زندگی کی آدھی رات
ہوا کا شور سمجھ لوں تو کچھ عجب بھی نہیں

یہ دُکھ نہیں کہ اندھیروں سے صلح کی ہم نے
ملا ل یہ ہے کہ اب صبح کی طلب بھی نہیں

حسابِ در بدری تجھ سے مانگ سکتا ہے
غریبِ شہر مگر اتنا بے ادب بھی نہیں

ہمیں بہت ہے ، یہ ساداتِ عشق کی نسبت
کہ یہ قبیلہ کوئی ایسا کم نسب بھی نہیں

☆

نوشتہ

....تب زید نے بکر کو گالی دیتے ہوئے کہا:
کہ اس (بکر) کی ماں اس کے باپ سے زیادہ مشہور تھی

مرے بچے!

ترے حصے میں بھی یہ تیر آئے گا

تجھے بھی اس پدر بنیاد دُنیا میں، بالآخر

اپنے یوں مادر نشاں ہونے کی، اک دن

بڑی قیمت ادا کرنی پڑے گی

اگرچہ

تیری ان آنکھوں کی رنگت

تیرے ماتھے کی بناوٹ

اور ترے ہونٹوں کے سارے زاویے

اُس شخص کے ہیں

جو تری تخلیق میں ساجھی ہے میرا

فقیر شہر کے نزدیک جو پہچان ہے تیری

مگر جس کے لہو نے تین موسم تک تجھے سینچا ہے

اُس تنہا شجر کا

ایک اپنا بھی تو موسم ہے

لہو سے فصل تارے چھاننے کی

سوچ سے خوشبو بنانے کی رتیں

اور شعر کہنے کا عمل

جن کی علمداری ترے اجداد کے قلعوں سے باہر جا چکی ہے

اور جسے واپس بلا سکتا
نہ سیفو کے لیے ممکن رہا تھا
نہ میر کے ہی بس میں تھا!

سواب ہجولیوں میں
گا ہے گا ہے تیری خجالت
واقفوں کے آگے تیرے باپ کی مجبور خفت
اس گھرانے کا مقدر ہو چکی ہے
کوئی تختی لگی ہو صدر دروازے پہ لیکن
حوالہ ایک ہی ہوگا
ترے ہونے نہ ہونے کا!



فَبِأَيِّ آلَاءِ رَبِّكُمَا تُكَذِّبُنِ

allurdubooks.blogspot.com

دلآزاری بھی اک فن ہے
اور کچھ لوگ تو
ساری زندگی اسی کی روتی کھاتے ہیں
چاہے اُن کا بُرج کوئی ہو
تیسرے درجے کے پیلے اخباروں پر یہ
اپنی یرقانی سوچوں سے
اور بھی زردی ملتے رہتے ہیں
مالا باری کیسین ہوں یا پانچ ستارہ ہوٹل

کہیں بھی قے کرنے سے باز نہیں آتے
 اوپر سے اس عمل کو
 فقرے بازی کہتے ہیں
 جس کا پہلا نشانہ عموماً
 بیل کو ادا کرنے والا سا تھی ہوتا ہے!

اپنے اپنے کنویں کو بحرِ اعظم کہنے اور سمجھنے والے
 یہ تھے مینڈک

ہر ہاتھی کو دیکھ کے پھولنے لگتے ہیں
 اور جب پھٹنے والے ہوں تو
 ہاتھی کی آنکھوں پر بھتی کسنے لگتے ہیں

گوے بھی انڈے کھانے کے شوق کو اپنے
 فاختہ کے گھر جا کر پورا کرتے ہیں
 لیکن یہ وہ سانپ ہیں جو کہ
 اپنے بچے

خود ہی چٹ کر جاتے ہیں allurdubooks.blogspot.com

کبھی کبھی میں سوچتی ہوں کہ
 سانپوں کی یہ خصلت
 مالک جن و انس کی ، انسانوں کے حق میں
 کیسی بے پایاں رحمت ہے!



فروع فرح زاد کے لئے ایک نظم

مصاحبِ شاہ سے کہو کہ

فقیہِ اعظم بھی آج تصدیق کر گئے ہیں
کہ فصل پھر سے گنا گاروں کی پک گئی ہے
حضور کی جنبشِ نظر کے

تمام جلا دینا نظر ہیں

کہ کون سی حد جناب جاری کریں

تو تعمیلِ بندگی ہو _____

کہاں پہ سر اور کہاں پہ دستار اُتارنا احسن العمل ہے

کہاں پہ ہاتھوں، کہاں زبانوں کو قطع کیجئے

کہاں پہ دروازہ رزق کا بند کرنا ہوگا

کہاں پہ آسائشوں کی بھوکوں کو مار دیجئے

کہاں بٹے گی لعان کی چھوٹ

اور کہاں پر

رجم کے احکام جاری ہوں گے

کہاں پہ نو سالہ بچیاں، چہل سالہ مردوں کیساتھ، سنگین میں پرونے کا حکم ہوگا

کہاں پہ اقبالی ملزموں کو

کسی طرح شک کا فائدہ ہو

کہاں پہ معصوم دار پر کھینچنا پڑے گا

حضور احکام جو بھی جاری کریں

فقط التجا یہ ہوگا

کہ اپنے ارشادِ عالیہ کو

زبانی رکھیں

وگرنہ

قانونی اُجھنیں ہیں!



پاسبانی پہ اندھیرے کو تو گھر پر رکھا
اور چراغوں کو تری راگڑ پر رکھا

رہ گیا ہاتھ سدا تیغ و سپر پر رکھا
ہم نے ہر رات کا انجام سحر پر رکھا

ہاتھ اُٹھائے رہے ہر لمحہ دعا کی خاطر
اور الفاظ کو تیسخ اثر پر رکھا

بے وفائی مری فطرت کے عناصر میں ہوئی
تیری بے مہری کو اسبابِ دگر پر رکھا

اتنا آسان نہ تھا ورنہ اکیلے چلنا
تجھ سے ملتے رہے اور دھیان سفر پر رکھا

اُس کی خوشبو کا ہی فیضان ہیں اشعار اپنے
نام جس کا ہم نے گل تر پر رکھا

پانی دیکھا ، نہ زمیں دیکھی ، نہ موسم دیکھا
بے ثمر ہونے کا الزام شجر پر رکھا



(منیر نیازی کی زمین میں)

میں فقط چلتی رہی، منزل کو سر اُس نے کیا
ساتھ میرے، روشنی بن کر سفر اُس نے کیا

اس طرح کھینچی ہے میرے گرد دیوارِ خبر
سارے دشمن روزنوں کو بے نظر اُس نے کیا

مجھ میں بستے سارے سناٹوں کی لے اس سے بنی
پتھروں کے درمیاں تھی، نغمہ گر اُس نے کیا

بے سروساماں پہ دلداری کی چادر ڈال دی
بے در و دیوار تھی میں، مجھ کو گھر اُس نے کیا

پانیوں میں یہ بھی پانی ایک دن تحلیل تھا
قطرہ بے صرفہ کو لیکن گھر اُس نے کیا

ایک معمولی سی اچھائی تراشی ہے بہت
اور فکرِ خام سے صرفِ نظر اُس نے کیا

پھر تو امکانات پھولوں کی طرح کھلتے گئے
ایک تھے سے شگوفے کو شجر اُس نے کیا

طاق میں رکھے دیے کو پیار سے روشن کیا

اس دیے کو پھر چراغِ رہگزر اُس نے کیا

☆

پھیلا دیے خود ہاتھ طلب گار کے آگے
دیکھا نہیں کچھ ہم نے خریدار کے آگے

پھر شام ہوئی اور بڑھا ناخن اُمید
پھر صبح ہے اور ہم اُسی دیوار کے آگے

شہزادے! مری نیند کو تو کاٹ چکا ہے
ٹھہرا نہ یہ جنگل تری تلوار کے آگے

کیا جاں کے خسارے کی تمنا ہو کہ اب عشق
بڑھتا ہی نہیں درہم و دینار کے آگے

وہ ایڑ لگی زحشِ زمانہ کو کہ اب تو
اسوار سراسیمہ ہے رہوار کے آگے

پھر روزہ مریم جو فقیہوں میں ہے مقبول
عاجز تھے بہت وہ مری گفتار کے آگے

انکار کی لذت میں جو سرشار رہے ہیں
کب ٹوٹ سکے ہیں رسن و دار کے آگے

یا قوس رکھے یا وہ ہمیں دائرہ کردے
نقطے کی طرح ہیں کسی پرکار کے آگے

جاں اپنی ہے اور آبرو نسلوں کی کمائی
سر کون بچاتا پھرے دستار کے آگے

گھمسان کارن جیت کے لب بستہ کھڑی ہوں
میں پُشت سے آئے ہوئے اک وار کے آگے

☆

عجب مکاں ہے کہ جس میں مکیں نہیں آتا
حدودِ شہر میں کیا دل کہیں نہیں آتا

میں جس کے عشق میں گھر بار چھوڑ بیٹھی تھی
یہی وہ شخص ہے مجھ کو یقین نہیں آتا

مزہ ہی شعر سنانے کا کچھ نہیں جب تک
قصیدہ گو یوں میں وہ نکتہ چیں نہیں آتا

فشار جاں کے بہت ہیں اگر نظر آئیں
ہر ایک زلزلہ زیرِ زمیں نہیں آتا

بھرم ہے مہرومہ و نجم کا بھی بس جب تک

مقابل ان کے وہ روشن جبیں نہیں آتا

☆

یوں چاہے خزاں کھڑی ہو دل میں
اک آس کی پنکھڑی ہو دل میں

کیا ناحنِ مہرومہ سے کٹتی
جس شب کی گرہ پڑی ہو دل میں

وہ سامنے ہو تو معرکہ اور
جنگ اُس سے الگ لڑی ہو دل میں

اُس نام پہ مُسکرائے جانا
اشکوں کی مگر جھڑی ہو دل میں

allurdubooks.blogspot.com

مصلوب نہیں مگر یہ احساس
اک میخ ابھی گڑی ہو دل میں

☆

ایک مشورہ

درون گفتگو
 بامعنی وقفے آنے لگ جائیں
 تو باقی گفتگو
 بے معنی ہو جاتی ہے
 سوائے خوش سخن میرے!
 ہمیں اب خامشی پر دھیان دینا چاہیے اپنی!



مجھے مت بتانا

مجھے مت بتانا
 کہ تم نے مجھے چھوڑنے کا ارادہ کیا تھا
 تو کیوں
 اور کس وجہ سے
 ابھی تو تمہارے پچھڑنے کا دکھ بھی نہیں کم ہوا
 ابھی تو میں
 باتوں کے وعدوں کے شہرِ طلسمات میں
 آنکھ پر خوش گمانی کی پٹی لیے
 تم کو پیڑوں کے پیچھے درختوں کے جھنڈ
 اور دیوار کی پشت پر ڈھونڈنے میں مگن ہوں
 کہیں پر تمہاری صدا اور کہیں پر تمہاری مہک
 مجھ پہ ہنسنے میں مصروف ہے
 ابھی تک تمہاری ہنسی سے نبرد آزما ہوں

اور اس جنگ میں

میرا ہتھیار

اپنی وفا پر بھروسہ ہے اور کچھ نہیں

اسے کند کرنے کی کوشش نہ کرنا

مجھے مت بتانا.....



چہ کنم

بے بسی کے رستے پر

کیا عجب دورا ہا ہے

ایک سمت بے سمتی

بے چراغ تاریکی

بے لباس ویرانی

بے لحاظ رسوائی

بے سواد قربانی

ہشت پا یہ تنہائی

اژدی پذیرائی

گرگ زاد غم خواری

بے کنار روباہی

اور دوسری جانب

قلعہ بند چاہت میں

دل کی آبروریزی!

allurdubooks.blogspot.com



بے یقینی کی ایک نظم

نہ کوئی عہد نہ بیان

نہ وعدہ ایسا

نہ ترا حسن ہی ایسا کوئی انگشت تراش

نہ مرے ہاتھ میں تاثیر زلیخائی ہے

رقص گر ہے یہ جہاں اور نہ میں سنڈریلا ہوں

نہ تو شہزادہ ہے

ہم تو بس رزم گہ ہستی میں

دو مبارز دل ہیں

اس تعلق کا کوئی رنگ اگر ہے تو حریفانہ ہے

ایک ہی تھال سے چینی ہے ہمیں نانِ جویں

ایک ہی سانپ کے منہ سے ہمیں من چھیننا ہے

اور اس کشمکش رزق میں موہوم کشمکش کی کلید

جس قدر میری قناعت میں ہے

اتنی تیری فیاضی میں

میں تری چھاؤں میں پروان چڑھوں

اپنی آنکھوں پہ ترے ہاتھ کا سایہ کر کے

ترے ہمراہ میں سورج کی تمازت دیکھوں

اس سے آگے نہیں سوچا دل نے

پھر بھی احوال یہ ہے

اک بھروسہ ہے کہ دل سبز کئے رکھتا ہے

ایک دھڑکا ہے کہ خوں سرد کیے رہتا ہے



گھر کے مٹنے کا غم تو ہوتا ہے
اپنے بلبے پہ کون سوتا ہے

خوشبوئے غیر تن سے آتی ہے
بازوؤں میں مجھے سموتا ہے

میرے دل! آنسوؤں سے ہاتھ اٹھا
کیسی بارش سے زخم دھوتا ہے

شام ہوتے ہی میری پلکوں پر
کون یہ ہار سا پروتا ہے

رات کے بیکراں اندھیرے میں
کوئی جگنو کی نیند سوتا ہے



عمر کا بھروسہ کیا ، پل کا ساتھ ہو جائے
ایک بار اکیلے میں اس سے بات ہو جائے

دل کی گنگ سرشاری اُس کو جیت لے لیکن
عرضِ حال کرنے میں احتیاط ہو جائے

ایسا کیوں کہ جانے سے صرف ایک انساں کے
ساری زندگانی ہی بے ثبات ہو جائے

یاد کرتا جائے دل اور کھلتا جائے دل
اوس کی طرح کوئی پات پات ہو جائے

سب چراغِ گل کر کے اُس کا ہاتھ تھاما تھا
کیا قصور اس کا ، جو بن میں رات ہو جائے

allurdubooks.blogspot.com

ایک بار کھیلے تو وہ مری طرح اور پھر
جیت لے وہ ہر بازی ، مجھ کو مات ہو جائے

رات ہو پڑاؤ کی پھر بھی جاگے ورنہ
آپ سوتے رہ جائیں اور ہات ہو جائے

☆

خواب کیا دیکھے کوئی نیند کے انجام کے بعد
کس کو جینے کی ہوس، حشر کے ہنگام کے بعد

عشق نے سیکھ ہی لی وقت کی تقسیم کہ اب
وہ مجھے یاد تو آتا ہے مگر کام کے بعد

ایک ہی اسم کو بارش نے ہرا رکھا ہے
پیڑ پہ نام تو لکھے گئے اُس نام کے بعد

ہندسے گدھ کی طرح دن مرا کھا جاتے ہیں
حرف ملنے مجھے آتے ہیں ذرا شام کے بعد

موت وہ ساقی کہ جس کے کبھی تھکتے نہیں ہاتھ
بھرتی جائے گی سدا جام وہ اک جام کے بعد

تھک کے میں بیٹھ گئی اب مگر اے سایہ طلب
کس کی خیمے پہ نظر جاتی تھی ہرگام کے بعد

☆

دل کا کیا ہے وہ تو چاہے گا مسلسل ملنا
وہ ستم گر بھی مگر سوچے کسی پل ملنا

واں نہیں وقت تو ہم بھی ہیں عدیم الفرصت
اُس سے کیا ملیے جو ہر روز کہے، کل ملنا

عشق کی رہ کے مسافر کا مقدر معلوم
شہر کی سوچ میں ہو اور اُسے جنگل ملنا

اُس کا ملنا ہے عجب طرح کا ملنا جیسے
دشتِ اُمید میں اندیشے کا بادل ملنا

دامنِ شب کو اگر چاک بھی کر لیں تو کہاں
نور میں ڈوبا ہوا صبح کا آنچل ملنا

allurdubooks.blogspot.com ☆

لفظ بڑھے اور وعدے پھیلے، دل کی حکایت ختم ہوئی
وہاں ہوس کا پھن لہرایا جہاں محبت ختم ہوئی

وہ بھی نہیں کہتا ملنے کو ہمیں بھی کچھ اصرار نہیں
سر سے سودا اتر گیا اور دل سے چاہت ختم ہوئی

جتنی کم سچائی ہوگی اتنی ہوگی آرائش
جب مضمون سے لفظ ہوں زاید سمجھو عبادت ختم ہوئی

جب تک سجدہ اُسکے نام پہ اُس کے حضور ہے تب تک ہے
کام خدا سے کیا یاد آیا ساری عبادت ختم ہوئی

دل کے غزال کو سارا دم صحرا کی وسعت دیتی ہے
شہر رزق میں آنکلا اور ساری وحشت ختم ہوئی

☆

بھٹ

بھیڑیے کے آنے سے

ایک دو گھڑی پہلے

ایک سنسناتی بو

بن میں پھیل جاتی ہے

آج میرے گھر میں بھی

میری تیسری جس نے

کوئی بات دیکھی ہے

اتنی دیر میں، میں نے

تیسری کہ چوتھی بار
گھر کے کونے کونے میں
پھر گلاب چھڑکا ہے

پھر گلاب کی ڈھالیں
کیا مجھے بچالیں گی؟



انہونی کی ایک دُعا

چاندی کا یہ تار

میرے سیہ بالوں میں

گھڑی گھڑی بجلی کی طرح چمکتا ہے

سوتے جاگتے میں اس لشکارے کی زد میں رہتی ہوں!

ایک لمحہ تو جیسے دل ہی ٹھہر گیا تھا!

آئینہ

عمر میں پہلی دفعہ

سچ بولتا نہیں لگا تھا

شک کا فائدہ بینائی کو دیا تھا میں نے

لیکن کتنے عرصے؟

(فیصلہ کتنا ملتا!)

کتنے آئینے چُپ رہتے

اور کتنی آنکھیں میرا دل رکھ سکتی تھیں

جان گئی ہوں

وقت

مری برنائی پر

پہلاشب خوں ڈال چکا ہے!

کیسے کیسے چہرے نظر میں گھوم رہے ہیں!

فرطِ محبت سے گلنار

جوشِ عقیدت سے سرشار

مجھ کو دیکھنے، مجھ کو چھونے، مجھ کو پانے کی حسرت میں

کو چہ بہ کو چہ خوار

سرتاپا دلدار

آج ہمہ تن چشم وہ لوگ

مجھ کو کیسے دیکھیں گے

مالک! اس انبوہ طلب میں

کیا کوئی ایسی آنکھ بھی ہوگی

جس کی چمک

نُجھ جانے کی بجائے

چاندی کے اس تار کو چھو کر

سونے جیسی ہو جائے؟



اک تنہا سیارہ

میری پیشانی کو دیکھ کے
میری ماں نے میرا نام
اک تارے کے نام پر رکھا
جگمگ کرنے والا

لیکن میری کیمسٹری میں
ایسا کوئی طلسم نہیں ہے
جو میری تقدیر کو جھلمل کر دے

میری مانگ میں اُس کے نام کی افشاں بھر دے!

میں اپنے سورج سے
ہزاروں نوری سال کے فاصلے پر ہوں
کائنات کی بے اندازہ وسعت میں
اک تنہا سیارہ ہوں!



allurdubooks.blogspot.com

فرزندِ زمیں سے

اک چوتھائی صدی سے زاید، ساتھ کے بعد
جس گھر کی بنیادوں میں جذبے نے رکھا
میری ماں کا دوپٹہ، میری باپ کی پگ
جس کی دیواروں میں میرے خواب تمام
چُونے اور گچ کی صورت چُن دیے گئے
اُس گھر کی چھت کا مالک مجھ سے کہتا ہے

تم ہم میں سے نہیں ہو

میں اس فرد جرم کے آگے
سر کو جھکائے کھڑی ہوئی ہوں
عرق آلود اور مہر بہ لب
سوچ رہی ہوں
کیا پامیر سے آنے والی تیکھی ہوا کی سرگوشی سچ ہے
میرے آقا

جس پر میرے اور تمہارے آباؤ اجداد نثار
اُن کے اور یثرب کے بیچ
ایک صد کا فاصلہ تھا
اس مٹی کی خوشبو میں بسنے کے لئے
مجھ کو ہیں درکار
کتنے دن اور کتنے برس اور کتنی صدیاں بھائی؟

☆

دُنیا کو تو حالات سے اُمید بڑی تھی
پر چاہنے والوں کو جدائی کی پڑی تھی

کس جانِ گلستان سے یہ ملنے کی گھڑی تھی
خوشبو میں نہائی ہوئی اک شام کھڑی تھی

میں اُس سے ملی تھی کہ خود اپنے سے ملی تھی
وہ جیسے مری ذات کی گم گشتہ کڑی تھی

یوں دیکھنا اُس کو کہ کوئی اور نہ دیکھے
انعام تو اچھا تھا مگر شرط کڑی تھی

کم مایہ تو ہم تھے مگر احساس نہیں ہوتا
آمد تری اس گھر کے مقدر سے بڑی تھی

میں ڈھال لیے سمتِ عدو دیکھ رہی تھی
پلٹی تو مری پُشت پہ تلوار گڑی تھی

☆

چاند چہروں کے فروزاں تھے کہ ناموں کے گلاب
شاخِ مژگاں پہ مہکتے رہے یادوں کے گلاب

تیری زیبائی سلامت رہے، اے قامتِ دوست!
زیب پوشاک رہیں گے مرے زخموں کے گلاب

جی اُٹھی خاکِ نمی پا کے مرے اشکوں کی
کھل رہے ہیں مری گل میں سے نئے خوابوں کے گلاب

اُس نے چوما مری آنکھوں کو سحرِ دم اور پھر
رکھ گیا میرے سرہانے مرے خوابوں کے گلاب

کون چھو کر انہیں گُورا کہ کھلے جاتے ہیں

اتنے سرشار تو پہلے نہ تھے ہونٹوں کے گلاب

دوپہر شام ہوئی ، شام شبِ تار ہوئی
اور کھلتے رہے ، کھلتے رہے باتوں کے گلاب

سرحدِ نور پہ اس طرح سے خوشبو پہنچی
چاند پھولوں کے ہوئے اور بنے تاروں کے گلاب



اک صدا پکارے جاتی ہے

گھنے گھنگھریا لے بالوں والا شہزادہ

وارث شاہ کے دیس کا رہنے والا

اُونچا قد اور اُس سے اُونچا شملہ

روشن ماتھا اور اُس پر اقبال کا چاند

بھوری آنکھیں اور اُن میں سچے موتی

ترشے ہوئے لب اور مہکتے بیٹھے بول

کڑیل ایسا

اپنی بائیں ہتھیلی پر وہ مجھے اٹھالے

یوں چلتا ہے

جیسے زمین فقط اُس کے قدموں کے لیے بنی ہے

کم کم بولنے والا

اور زیادہ دیکھنے والا

میرے چاروں جانب

اپنے وجود کی ونجلی بجائے جاتا ہے
اُس سے ہزاروں کوس کی دُوری پر پیٹھی ہوں
اور پھر بھی

اک صدا پکارے جاتی ہے
میرے نام کو سنا تجھ سویرے
اک تان بلائے جاتی ہے
مجھے پل پل تخت ہزارے!



ایک خط

بہت یاد آنے لگے ہو
بچھڑنا تو ملنے سے بڑھ کے
تمہیں میرے نزدیک لانے لگا ہے
میں ہر وقت خود کو

تمہارے جواں بازوؤں میں پگھلتے ہوئے دیکھتی ہوں

مرے ہونٹ اب تک

تمہاری محبت سے نم ہیں

تمہارا یہ کہنا غلط تو نہ تھا کہ

مرے لب تمہارے لبوں کے سبب سے ہی گلنار ہیں

تو خوش ہو

کہ اب تو مرے آسینے کا بھی کہنا یہی ہے

میں ہر بار بالوں میں کنگھی ادھوری ہی کر پار ہی ہوں

تمہاری محبت بھری انگلیاں روک لیتی ہیں مجھ کو

میں اب ماننی جا رہی ہوں
میرے اندر کی ساری رتیں
اور باہر کے موسم
تمہارے سبب سے
تمہارے لیے تھے!
جواباً

خزاں مجھ میں چاہو گے تم دیکھنا
یا کہ فصل بہاراں
کوئی فیصلہ ہو
مگر جلد کر دو تو اچھا!



جُدائی کے بندی خانے میں.....

بس اب توجینے کا ایک ہی سلسلہ ہے جاناں!

تمہاری سوچوں میں ڈوبے رہنا

تمہارے خوابوں میں کھوئے رہنا

کسی طرح تم کو دیکھنے کی سبیل کرنا

تمہارے کوچے تک آنے کا کچھ بہانہ کرنا

ہر آتے جاتے سے خیریت کی نوید لینا

ہواؤں اور چاند اور پرندوں پر رشک کرنا

مراجواحوال پوچھنا ہے تو یہ ہے جاناں!

کہ جانے کب سے

جُدائی کے بندی خانے میں بند
 برف کی سِل پہ تنہا بیٹھی
 حرارتِ زندگی سے کچھ ربط ڈھونڈتی ہوں
 بدن کو اپنے
 تمہارے ہاتھوں سے چھو رہی ہوں!



ایک سوال _____ دُور جانسنے والوں سے

پھر وہی بسترِ سنجاف پہ کانٹوں کی بہار
 پھر سے شبِ خوابی کے ملبوسِ حریری میں تنِ زار کی آگ
 پھر تری یاد میں جلتے دل کو
 کسی پہلو نہیں آتا قرار
 اے مرے خواب چراغ

تیرا پیراہنِ آبی بھی اسی طرح شرر بار ہے کیا
 اور تری چشمِ سبکِ خواب سے بھی

نیند بیزار ہے کیا

یا ہمیشہ کی طرح

تیرے لئے رقصِ دل آرام ہے رات

نیند کے شانوں پہ سر رکھے ہوئے سوتا ہے

مے کے اور ساقی کے اثر سے تیری

آنکھ میں ہلکے گلابی ڈورے

مسکراتا ہوا تنہائی پر

تو مری یاد غلط کرنے کو جانکلا ہے؟



کریں ترکِ زمیں یا جائیں جاں سے
وہی انداز اُن کے آسماں کے

اگر چاہیں تو وہ دیوار پڑھ لیں
ہمیں اب کچھ نہیں کہنا زباں سے

ستارہ ہی نہیں جب ساتھ دیتا
تو کشتی کام لے کیا بادباں سے

ضروری ہوگئی اب دل کی زینت
مکین پہچانے جاتے ہیں مکاں سے

allurdubooks.blogspot.com پر اکثر زمانہ

بساطِ زینت ہے اپنے حق میں پانے

وگر نہ فصلِ گل کی قدر کیا تھی
بڑی حکمت ہے وابستہ خزاں سے

کسی نے بات کی تھی ہنس کے شاید
زمانے بھر سے ہیں ہم خوش گماں سے

کبھی تنہائی کا ڈر روکتا تھا
اور اب مشکل ہجومِ مہرباں سے

الاؤ ہی جلانے کی شبیں ہیں
مگر ہٹ کر کسی کے سائباں سے

سبھی سودے خسارے کے نہیں تھے
مگر فرصت نہ تھی کارِ جہاں سے

محبّت اور وہ بھی غیر مشروط
بہت مشکل ہے ایسے مہرباں سے

نکالی بھی گئی تھیں سوئیاں کیا
کوئی تصدیق کرتا قصہ خواں سے

میں اک اک تیر پر خود ڈھال بنتی
اگر ہوتا وہ دشمن کی کماں سے

جو سبزہ دیکھ کر خیمے لگائیں
انہیں تکلیف کیوں پہنچے خزاں سے

جو اپنے پیڑ جلتے چھوڑ جائیں
انہیں کیا حق کہ روٹھیں باغباں سے

☆

چراغِ میلے سے باہر رکھا گیا وہ بھی
ہوا کی طرح سے نامعتبر رہا وہ بھی

زمین زاد بھی بھولا جو لفظِ راہداری
فصیلِ شہر سے باہر کھڑا رہا وہ بھی

میں اُس کے سارے رویوں پر معترض ہوتی
مری طرح سے مگر تھا دکھا ہوا وہ بھی

گلی کے موڑ پہ دیکھا اُسے تو کیسی خوشی
کسی کے واسطے ہوگا رُکا ہوا وہ بھی

میں اُس کی کھوج میں دیوانہ وار پھرتی رہی
اسی لگن سے کبھی مجھ کو ڈھونڈتا وہ بھی

allurdubooks.blogspot.com

☆

نظر بھی آیا اُسے اپنے پاس بھی دیکھا
مری نگاہ نے یہ التباس بھی دیکھا

بہت دنوں پہ چلے اور گھر سے چلتے وقت

کسی کی آنکھ سے اپنا لباس بھی دیکھا

یہی کہا کہ نہیں اُس کا راستہ تھا الگ
پھر اُس کے بعد ہی خود کو اداس بھی دیکھا

مقابلے پہ زمانے کے آگئے اور پھر
بہ پیش آئینہ دل کا ہراس بھی دیکھا

وہ مجھ میں سوچ کے کس زاویے سے روشن ہو
یقین بھی دیکھ لیا ہے ، قیاس بھی دیکھا

سب اچھا کہتے ہوؤں کا ہراس بھی دیکھا
امیر شہر ، کبھی آس پاس بھی دیکھا

جو پیڑ اہل گلستاں کا ستر ڈھکتا رہا
انہی کے ہاتھوں اُسے بے لباس بھی دیکھا

allurdubooks.blogspot.com

جو صبح سرد و منصور تھے ، انہیں سرِ شام
حضورِ شاہ سراپا سپاس بھی دیکھا

تمام رات جو خندق میں ریت بھرتا رہا
اُسی کو شہر کی خاطر اداس بھی دیکھا

گھلا کسی پہ نہ جس کا کبھی سیاق و سباق
کتابِ زیست میں وہ اقتباس بھی دیکھا



ایک غیر زمینی رات

جاڑے کی اُداس چاندنی میں
 راوی کے حسین پانیوں میں
 اک ناؤِ خموش بہہ رہی تھی
 کشتی کے شکستہ دل مسافر
 دریا کے سکوت سے ہراساں
 ماحول کی طرح دم بخود تھے
 ایک غیر زمینی دلکشی نے
 بانہوں میں سبھوں کو لے لیا تھا
 اک نُور تھا کوئی ماورائی
 جو پردہٴ غم ہٹا رہا تھا
 سب زخم پرانے جاگ اُٹھے تھے
 دُکھ آنکھوں میں ایسے آگئے تھے
 ہم خود سے نظر چُرا رہے تھے!



ایک خوبصورت ڈرائیو

اسی راستے پر
میں کب سے سفر کر رہی ہوں
کبھی نیم تنہا
کبھی دوستوں کی معیت میں
اور کبھی

اس طرح بھی

کہ چلتی رہی اور ذرا سمت تک جاننے کی ضرورت نہ سمجھی

مگر آج اک اجنبی کے

دل آویز، کم بولتے ساتھ میں

ستمبر کی تپتی ہوئی دوپہر میں

میں نے پہلی دفعہ یہ بھی دیکھا

کہ اس راستے پر

دورویہ گلابوں کے تختے بچھے ہیں!

☆
allurdubooks.blogspot.com

آج کی رات

آج کی رات تو سونے کی نہیں ہے جاناں!

آج کی رات ہے تجدیدِ ملاقات کی رات

العطش کہتے ہوئے جسم کی

پیہم آواز

الاماں کہتی ہوئی روح کی

بے چین صدا

تیز بارش کی دُعاؤں میں تجھے یاد کئے
 ایک مُدت سے لیے بوجھ دلِ خستہ پر
 تیری خواہش کا، ترے قرب کی آسائش کا
 ساتھ دیکھے ہوئے خوابوں کا نشہ آنکھوں میں
 ساتھ سوچی ہوئی باتوں کی دھنک نظروں میں
 رات کے ہاتھ میں کیا ہاتھ دیا ہے دل نے
 پاؤں پڑتے ہی نہیں جیسے زمیں پر اس کے
 روشنی کیسی رگ و پے میں اتر آئی ہے
 دُور تک صرف تری شکل نظر آتی ہے
 میرے ہاتھوں میں ترے چہرے کا بے داغ کنول
 تازہ بارش میں تو کچھ اور کھلا جاتا ہے
 میری آنکھیں
 ترے ہونٹوں کی نمی سے سرشار
 ساری دُنیا سے چھپائے
 تری بانہوں کا حصار
 ذہن میں گھومتا ہے پہلے پہل کا ملنا
 اور پھر رنگِ ملاقات کا گہرا ہونا
 اور پھر ملنے کی خواہش کا سمندر ہونا
 دھیرے دھیرے
 کسی تصویر کے ٹکڑے ملنا
 جس کی ترتیب نے دور وحوں کا سمبندھ کیا
 اور یہ سچ ہے
 کہ حیرت کدہ ہستی میں
 ایک پہچان کا لمحہ بھی بہت ہوتا ہے
 ہم پہ اس لمحے کا کچھ قرض ہے باقی اب تک

تن میں جذب کریں
 روح میں روح سموئیں
 کہ یہ ساعت ہے تشکر کے لئے
 ریگ صحرا پہ اتر آئی ہے برسات کی رات
 آج کی رات ہے تجدید ملاقات کی رات!

☆

وہ مجبوری نہیں تھی ، یہ اداکاری نہیں ہے
 مگر دونوں طرف پہلی سی سرشاری نہیں ہے

بہانے سے اُسے بس دیکھ آنا پل دو پل کو
 یہ فردِ مجرم ہے اور آنکھ انکاری نہیں ہے

میں تیری سرد مہری سے ذرا بد دل نہیں ہوں
 مرے دشمن! ترا یہ وار بھی کاری نہیں ہے

میں اُس کے قول پر ایمان لا کر خوف میں ہوں
 کہیں لہجے میں تو ظالم کے عیاری نہیں ہے

پلٹنے کا ارادہ ہو سکے تو تم بھی کرلو!
 یہ بازی آج تک دل نے کبھی ہاری نہیں ہے

جہاں اک روز کھل جائیں ہمارے نام کے پُھول

بھرے گلشن میں کیا ایسی کوئی کیاری نہیں ہے

سکوتِ شہر تو پھر بھی سمجھ میں آرہا ہے
پس دیوار بھی کیا گریہ و زاری نہیں ہے

نچھڑنے والے اتنے ہو گئے ہیں شہر در شہر
کہ باقی اب کسی گھر میں عزاداری نہیں ہے



مرنے سے بھی پہلے مر گئے تھے
جینے سے کچھ ایسے ڈر گئے تھے

رستے میں جہاں تک دیے تھے
سارے مرے ہم سفر گئے تھے

آنکھیں ابھی کھل نہیں سکی تھیں
اور خواب مرے بکھر گئے تھے

جب تک نہ کھلا تھا اُس کا وعدہ
موسم مرے بے ثمر گئے تھے

گرداب سے نچنے والوں کی سمت
ساحل سے کئی بھنور گئے تھے

ق

اب تک وہی نشہ پذیرائی
کل خواب میں اُس کے گھر گئے تھے

مِلتا نہ تھا واپسی کا رستہ
کیا جانے ہم کدھر گئے تھے

☆

ایک شاعرہ کے لئے

بھیڑیے اور ہرنی کی دوستی کبھی نہیں ممکن ہے

ذرا سی چھاؤں کی آس میں تُو نے

کیسے گھر کو چھوڑا

مانا کہ دیوار تھی کچی

اور ٹپکتی رہتی تھی چھت

خواب گاہ میں شام شام تک دھوپ بھری رہتی تھی

لیکن وہ مٹی جس پر یہ گھر استادہ تھا

جس پر تیرے پاؤں جمے تھے

وہ تو تیری اپنی تھی

سدا محبت کرنے والی

ماں کی طرح ترے سب تیکھے لمبوں کو

ہنس ہنس کے سہہ جاتی تھی

تیرا آنچل

جب بھی کسی کانٹے سے الجھا
یا تیری بے خبری میں سر سے ڈھلکا
کون تھا جس نے تیری ردائے عفت ڈھونڈی
آندھی اور سیلاب کے بڑھتے ریلے میں
تیرے وجود کے ٹھھے سے پتے کو کس نے تھاما تھا
شہر کا شہر جب تجھ پہ باتیں کرتا تھا
کس نے تیرے سر پر ہاتھ رکھا تھا
جب بھی بارش تیز ہوئی تو تیری خاطر
کس کے بازو پھیلے تھے

جب بھی زور ہوانے باندھا
تیرے گھر کے سارے دیوں کو کس نے جلانے رکھا تھا
تیرے اک اک شعر کو کس نے سرمہ چشم بنایا تھا
آج وطن پر وقت پڑا تو
تجھ کو اپنا مستقبل تاریک دکھائی دینے لگا
ماں کی خدمت
پھولوں اور تحفوں سے کب ہو سکتی ہے
اُسے تو تیرے لمس کی حدت ہے درکار
تجھے نئی دنیا کی مبارکباد
مگر یہ بات گرہ میں باندھ کے رکھ لے
جس جنگل کو تو نے اپنا گھر سمجھا ہے
بھیڑیوں اور ریچھوں سے بھرا پڑا ہوا ہے!



لازم تھا اب کہ ذوقِ تماشا کو دیکھتی
کب تک تمہاری آنکھ سے دُنیا کو دیکھتی

طوفان کے جلو میں مری بے بضاعتی
بستی کو دیکھتی کبھی دریا کو دیکھتی

بس دھوپ اور ریت ہے اور پیاس کا سفر
کیا دل کے سامنے کسی صحرا کو دیکھتی

اُس چشمِ سرد مہر کے سب رنگ دیکھ کر
کیا اشتیاقِ عرضِ تمنا کو دیکھتی

اُس شہر بے نیاز میں جب تک رہا قیام
حسرت رہی کہ چشمِ شناسا کو دیکھتی

allurdubooks.blogspot.com ☆

پھر چاکِ زندگی کو رفو گر ملا کہاں
جو زخمِ ایک بار کھلا پھر سلا کہاں

کل رات ایک گھر میں بڑی روشنی رہی
تارا مرے نصیب کا تھا اور کھلا کہاں

اُتری ہے میری آنکھ میں خوابوں کی موتیا
ٹوٹے گا روشنی کا بھلا سلسلہ کہاں

ہن عکس آئینے کا ہنر بھی نہ گھل سکا
دُکھ کے بغیر قلب و نظر کا جلا کہاں

ترکِ تعلقات کا کوئی سبب تو تھا
سننے کا میرے دل کو مگر حوصلہ کہاں

☆

کچھ فیصلہ تو ہو کہ کدھر جانا چاہیے
پانی کو اب تو سر سے گزر جانا چاہیے

نشر بدست شہر سے چارہ گری کی لو
اے زخمِ بے کسی تجھے بھر جانا چاہیے

ہر بار ایڑیوں پہ گرا ہے مرا لہو
مقتل میں اب بہ طرزِ دگر جانا چاہیے

کیا چل سکیں گے جنکا فقط مسئلہ یہ ہے
جانے سے پہلے زحمتِ سفر جانا چاہیے

سارا جوار بھاٹا مرے دل میں ہے مگر

الزام یہ بھی چاند کے سر جانا چاہیے

جب بھی گئے ، عذابِ در و بام تھا وہی
آخر کو کتنی دیر سے گھر جانا چاہیے

تہمت لگا کے ماں پہ ، جو دشمن سے داد لے
ایسے سخن فروش کو مرجانا چاہیے



خودکلامی

یوں لگتا ہے

جیسے میرے گرد و پیش کے لوگ

اک اور ہی بولی بولتے ہیں

وہ ویولینتھ

جس پر میرا اور اُن کا رابطہ قائم تھا

کسی اور گُرے میں چلی گئی

یا میری لغت متروک ہوئی

یا ان کا محاورہ اور ہوا

مرے لفظ مجھے جس رستے پر لے جاتے ہیں

اُس رستے کے معنی کے لئے

اُن کی فرہنگ جدا ہے

میں لفظوں کی تقدیس کی خاطر چپ ہوں

اور میری ساری گفتگو

دیوار سے تنہائی سے یا اپنے سایے سے ممکن ہے
 مجھے ڈر اُس پل سے لگتا ہے
 جب خود میں سکڑتے سکڑتے
 میں اپنے آپ سے باتیں کرنے والی
 (رابطہ رکھنے والی)
 فریکوئنسی بھی بھلا دوں
 اور اک دن
 ”مے ڈے ‘ مے ڈے لے“ کرتی رہ جاؤں!

May Day

☆☆☆☆☆

allurdubooks.blogspot.com